
herambopasthAnam

——
ಹೇರಂಬೋಪಸ್ಥಾನಂ

——
Document Information



Text title : herambopasthAnam

File name : herambopasthAnam.itx

Category : ganesha, stotra, gaNapati-muni, ramaNa-maharShi

Location : doc_ganesha

Author : Ganapati Muni with Ramana Maharshi

Transliterated by : DPD

Proofread by : DPD

Description-comments : From The Collected Works of Vasishtha Kavyakantha Ganapati Muni Vol
1

Latest update : November 24, 2012

Send corrections to : sanskrit@cheerful.com


This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

January 21, 2023

sanskritdocuments.org



ಹೇರಂಬೋಪಸ್ಥಾನಂ



ಪ್ರಥಮಃ ಖಂಡಃ (ಶಶಿವದನಾವೃತ್ತಂ)
ಶ್ರಿಯಮಸಮಾನಾಂ ಮಮ ಶುಭನಾಮಾ .
ದಿಶತು ಗಣಾನಾಂ ಪತಿರತಿಥಾಮಾ .. 1..
ವಿಜಿತಜರಾಧಿಂ ವಿನಿಹತರೋಗಂ .
ದ್ವಿರದಮುಖೋ ಮೇ ವಿತರತು ಯೋಗಂ .. 2..
ವಿತರತು ಮಹ್ಯಂ ನಿಜಪದಭಕ್ತಿಂ .
ಗಣಪತಿರಗ್ರಯಾಮಪಿ ಭುಜಶಕ್ತಿಂ .. 3..
ಹರತನಯೋ ಮೇ ವಿಭುರತಿಹೃದ್ಯಂ .
ವಿತರತು ಭೂತಪ್ರವಿಮಲವಿದ್ಯಾಂ .. 4..
ಮಮ ಕರಿವಕ್ತ್ರಃ ಪ್ರಭುರನವದ್ಯಾಂ .
ದಿಶತು ಭವಿಷ್ಯದ್ವಿದಮುಡುವಿದ್ಯಾಂ .. 5..
ನಿಜವಿಷಯಾಜಿಷ್ಟಘಹಿಮಭಾನೋ .
ಇಮಮವಿಜೇಯಂ ಕುರು ಹರಸೂನೋ .. 6..
ಸುಮಧುರಮಾದ್ವೀಧರಪದಜಾತಂ .
ಕರಿಮುಖ ದಾಸಂ ಕುರು ಕವಿಮೇತತ್ .. 7..
ಗಣಪತಿರೂಪಂ ಮನಸಿ ಕರೋಮಿ .
ಗಣಪತಿಕಿರ್ತೀಂ ವಚಸಿ ತನೋಮಿ .. 8..
ಮಮ ಗಣನಾಥಃ ಶಮಯತು ಪಾಪಂ .
ನಪದಿ ವಿಮುಷ್ಣಾತ್ವಪಿ ಪರಶಾಪಂ .. 9..
ಶಶಿವದನಾನಾಂ ನವಕೃತಿರೇಷಾ .
ಭಜತು ಗಣೇಶಂ ಪತಿಮಿವ ಯೋಷಾ .. 10..

ದ್ವಿತೀಯಃ ಖಂಡಃ (ಮದಲೇಖಾವೃತ್ತಂ)
ಆಹ ಪ್ರಾಜ್ಞಜನಸ್ತ್ವಾಂ ಮೂಲಾಧಾರನಿಶಾಂತಂ .
ಮಂದೇ ಸುಪ್ತಮಿಭಾಸ್ಯ ಜ್ಞೇ ಯುಕ್ತೇ ವಿಲಸಂತಂ .. 11..
ಅಸ್ತಿ ವ್ಯೋಮ್ನಿ ಗುರುರ್ಯಸ್ತಸ್ಯೈವ ತ್ವಮಿಹಾಸಿ .

ವಿಧೇಶಾನವಿವರ್ತಃ ಸದ್ಭಕ್ತೇಷು ವಿಭಾಸಿ .. 12..
 ಕೋಽಪಿ ಪ್ರಾಭವಶಾಲೀ ಮೂಲಾಧಾರವಿಹಾರೀ .
 ಪ್ರಜ್ಞಾಸಿದ್ಧಿವಧೂಭ್ಯಂ ಶ್ಲಿಷ್ಟೋ ಭಾತ್ಯಘಾಹಾರೀ .. 13..
 ಆಶಾ ಮೇ ತವ ಶಕ್ತಿಂ ದೇಹೇ ದ್ರಷ್ಟುಮಪಾರಾಂ .
 ಪಾತುಂ ಚೇಶ್ವರಸೂನೋ ಮೂರ್ಧನ್ಯಾಮೃತಧಾರಾಂ .. 14..
 ಯಾ ಚಿತ್ ಸಾ ತವ ಮಾತಾ ಯಃ ಶ್ರೇಷ್ಠಃ ಸ ಪಿತಾ ತೇ .
 ಸಿದ್ಧಿರ್ಭಾಹ್ಯಮತಿಯೇ ತೇ ನಾಥ ಪ್ರಮದೇ ತೇ .. 15..
 ಯಾ ಲಿಪ್ತಾ ಹೃದಯೇ ಮೇ ತಾಂ ಪೂರ್ಣಾಂ ಕುರು ಮಾ ವಾ .
 ಏಷಾಂಗೀಕ್ರಿಯತಾಂ ಮೇ ಮತ್ತೇಭಾನನ ಸೇವಾ .. 16..
 ನಾ ಖೇ ಯಾತಿ ಸುರೋ ವಾ ತ್ವಂ ಚೇತ್ ಕಿಂಚಿದುದಾಸ್ಯಂ .
 ಆಧಾರೇ ವಿದಧಾಸಿ ಸ್ಯಂದಸ್ಯಾಗ್ರಜ ಲಾಸ್ಯಂ .. 17..
 ನ ಸ್ವಾರ್ಥೇ ಮಮ ಯತ್ನೋ ನಿಃಸ್ವಾರ್ಥೇ ಮಮ ಸೋಽಯಂ .
 ಉದ್ಯೋಗಃ ಶಿವಸೂನೋ ಸದ್ಯೋ ದೇಹಿ ಸಹಾಯಂ .. 18..
 ಮಾಹಾತ್ಮ್ಯಂ ನನು ವಕ್ತುಂ ಕಃ ಶಕ್ತಃ ಪುರುಷಸ್ತೇ .
 ಹಸ್ತೀಂದ್ರಾನನ ಭಾಗ್ಯಂ ಸರ್ವೇಷಾಂ ತವ ಹಸ್ತೇ .. 19..
 ಏತಃ ಸಮ್ಮದಕರ್ತೃಹೈರಂಬೀರ್ಮದಲೇಖಾಃ .
 ಸೇವಂತಾಂ ಕವಿಭೃಂಗಾಶ್ಚಂದ್ರೀರ್ಭಾ ಇವ ಲೇಖಾಃ .. 20..

ತೃತೀಯ ಖಂಡಃ (ಇಂದ್ರವಜ್ರಾವೃತ್ತಂ)

ಏಕಾದಶಾನಾಂ ಪ್ರವರಂ ಸುತಾನಾಂ ರುದ್ರಸ್ಯ ಮಂತ್ರಧಿಪತಿಂ ನಮಾಮಿ .
 ಶಾಸ್ತ್ರಾಣಿ ಸರ್ವಾಣ್ಯಪಿ ಯಸ್ಯ ಕೀಲಾಃ ಸೂರ್ಯಾನಪೋಹ್ಯಂ ತಿಮಿರಂ ಹರಂತಿ ..
 21..
 ಪ್ರಾಜ್ಞೇನ ಬುದ್ಧಯಾ ಯದಕಾರಿ ಪದ್ಯಂ ಸಧಾರಣಸ್ತತ್ರ ತವೋಪಕಾರಃ .
 ಹೇರಂಬ ಯನ್ಮಂತ್ರಮೃಷಿಶ್ಚಕಾರ ವ್ಯಕ್ತೋವಿಶಿಷ್ಟಸ್ತವ ತತ್ರ ಯತ್ರ .. 22..
 ಜಿಹ್ವಾಸ್ಥಲಂ ನಾಥ ವಿಗಾಹಮಾನಂ ತ್ವಾಮಾಹುರುಚ್ಚಿಷ್ಟಮಯಿ ಭಲೋಕ್ತ್ಯಾ .
 ಉಚ್ಚಿಷ್ಟತಾ ಚೇತ್ತವ ರುದ್ರಸೂನೋ ಸ್ವಾಧ್ಯಾಯನಿಷ್ಠೀವನತೋರ್ಭಿದಾ ಕಾ .. 23..
 ಸರ್ವಾಣಿ ಧಾನ್ಯಾನಿ ಚ ಭಕ್ಷಯಂತಂ ದಂತೈಃ ಶಿತ್ಯೈರ್ದೇವ ಸಹಾಯವಂತಂ .
 ಏತಂ ಬಿಲಸ್ಥಂ ರಸನಾಹ್ವಯಂ ತೇ ವಾಹಂ ವಿದೋ ಮೂಷಿಕಮಾಮನಂತಿ .. 24..
 ಆಧಾರಚಕ್ರೇ ವಸತೋ ಗಣೇಶ ಜ್ಯೋತಿರ್ಮಯಾಣೋರ್ಜ್ವಲತಃ ಸದಾತೇ .
 ಏಕಃ ಪಚತ್ಸನ್ಮಶೇಷಮೂಷ್ಮಾ ಸಂಪ್ರೇರಯಂತ್ಯ ಇಮಾಸ್ತು ವಾಚಃ .. 25..
 ವೈಶ್ವಾನರೋಽಗ್ನಿಃ ಸಕಲಸ್ಯ ಜೀವೋ ವಾಗಿಂದ್ರಿಯಾಗ್ನಿಃ ಶಿವನಂದನ ತ್ವಂ .

ಯೋ ವೇದ ನೈವ ಯುವಯೋರ್ವಿಭೇದಂ ಪಿಂಡೇಷು ನಾ ಮುಹ್ಯತಿ ಸ ಪ್ರಸಂಗೇ .. 26..

ತ್ವಾಂ ಬ್ರಹ್ಮಣಸ್ತತ್ಯಭಿಧಾನಮಾಹುಃ ಕೇಚಿದ್ವಿಭೋರೀಶಪದಸ್ಯ ಪುತ್ರಂ .
 ಅನ್ಯೈರ್ಬ್ರಹ್ಮಣಸ್ತತ್ಯಭಿಧಾನ ಉಕ್ತೋ ಧೀರೈರ್ವಿಭೋರಿಂದ್ರಪದಸ್ಯ ಮಂತ್ರೀ .. 27..
 ಜಿಹ್ವೈವ ವೇದಿಸ್ತವ ತೋಯಪೂತಾ ಲೋಕಪ್ರಸಂಗಸ್ತವ ತತ್ರ ಧೂಮಃ .
 ಜ್ವಾಲಾ ಜಗನ್ನಾಥಕಥಾ ಪವಿತ್ರಾ ಚೇತೋ ಘೃತಂ ಜುಹ್ಯತಿ ಯತ್ರ ಸಂತಃ .. 28..
 ವಿದ್ಯುನ್ಮಯೀಮೂರ್ತಿರಗಾದಿ ಜಿಷ್ಣೋರ್ಯಾ ಮೌನಿಭಿಃ ಸೈವ ತವ ಸ್ವರೂಪಂ .
 ಇಂದ್ರಸ್ಯ ಭೇದಸ್ತವ ಚೋದಿತೋ ಯಃ ಸ ಪ್ರಾಣವಿದ್ಯುತ್ಸನುಭೇದಮೂಲಃ .. 29..
 ದಿವ್ಯಾಗ್ರಿಗಾತ್ರಂ ಧಿಷಣಾ ಕಲತ್ರಂ ಭರ್ಗಸ್ಯ ಪುತ್ರಂ ಪ್ರಣತಸ್ಯ ಮಿತ್ರಂ .
 ದಿವ್ಯಾಗ್ರಿರುಚೋ ಭಜಂತಾಮೇತಾಃ ಕರೀಂದ್ರಾನನಮಿಂದ್ರವಜ್ರಾಃ .. 30..

ಚತುರ್ಥಃ ಖಂಡಃ (ವಸಂತತಿಲಕವೃತ್ತಂ)
 ಕಿಂ ಬೃಂಹಿತಾನಿ ಕುರುಷೇ ಕಲುಷೇಣ ಭಗ್ನೇ
 ಮಗ್ನೇ ಮಹಾವಿಪದಿ ದೇವ ನಿಜೇ ವಿವರ್ತೇ .
 ನಿದ್ರಾಮಿ ಚೇದ್ವರದ ಬೋಧಯ ಹಸ್ತಘಾತಾ -
 ಧ್ವಜ್ಞಾಮಿ ಚೇದಪಥಮಾಶು ನಿವರ್ತಯಸ್ವ .. 31..
 ವೇಷಸ್ತ್ವಾಯಮಪರೋ ಯದಿ ದೇವ ನಾಟ್ಯ-
 ಮಾರಭ್ಯತಾಂ ತದುಚಿತ್ತಂ ಕಿಮುಪೈಷಿ ಮೌನಂ .
 ಏತಾಂ ಪ್ರಭೋ ಯವನಿಕಾಮಪಸಾರಯಂತು
 ಸಕ್ಷಾದ್ಗಣಾಸ್ತವ ಕುತಃ ಕ್ರಿಯತೇ ವಿಲಂಬಃ .. 32..
 ಏತತ್ತಮೋ ನಯನಶಕ್ತಿ ಹರಂ ಗುಹಾಯಂ
 ಮರ್ಗಂ ರುಣಧ್ವಿ ನ ವಿಲೋಕಿತುಮಸ್ಮಿ ಶಕ್ತಃ .
 ಸ್ರೇಹೋಽಸ್ಮಿ ಕಾಚನ ದಶಾಸ್ತಿ ವಿಭೋ ಕಟಾಕ್ಷ-
 ಜ್ಯೋತಿರ್ಲವ ಸದಯ ದೇಹಿ ಪುರೋ ವ್ರಜೇಯಂ .. 33..
 ಘೋರಂ ಕರೋಮಿ ನ ತಪೋ ಯದಿ ತೇಽಪರಾಧಃ
 ಕಿಂ ಪ್ರೇರಣಂ ನ ಕೃತವಾನಸಿ ರುದ್ರಸೂನೋ .
 ಸಂಪ್ರೇರಿತಶ್ಚ ಭವತಾ ಯದಿ ನಾಚರೇಯಂ
 ಸಂಪ್ರೇರಣಸ್ಯ ತವ ಕಾ ಗಜವಕ್ತ್ರ ಶಕ್ತಿಃ .. 34..
 ಕಾರ್ಯಂ ನ ಮೇ ಕಿಮಪಿ ತತ್ ಖಲು ನಿರ್ಜರಾಣಾಂ
 ರೂಪಂ ನ ಮೇ ಕಿಮಪಿ ತತ್ತವ ಕೋಽಪಿ ವೇಷಃ .
 ಇಷ್ಟಂ ನು ಕಷ್ಟಮಥ ಕಸ್ಯ ಕರೀಂದ್ರವಕ್ತ್ರ

ಶಿಷ್ಯಂ ತು ಮೇ ಕಿಮಪಿ ನಾಮ ನರಾಂಗಸಂಗಿ .. 35..
ನಾಮಾಪಿ ತತ್ತವ ಭವತ್ಯಥವಾ ಗಜಾಸ್ಯ
ಚರ್ಚಾ ವಿನಶ್ವರತಮೇ ತನುಕಂಚುಕೇ ಕಾ .
ವಿಷ್ಣೋರಿವೇಂದುಧವಲಂ ಭವಿತಾ ಯಶಶ್ಚೇತ್
ತದ್ಧಂತಕಾಂತಿಷು ತವೈವ ಲಯಂ ಪ್ರಯಾತು .. 36..
ಸ್ಥೂಲಾಂ ತನೂಮಸುಮಶೇಷಮನೋರಥಾನಾಂ
ಸ್ಥಾನಂ ಮನಶ್ಚ ಧಿಷಣಾಂ ಪ್ರಮದಂ ಚ ಮೂಲಂ .
ಆಕ್ರಮ್ಯ ಕೋಶಮಖಿಲಂ ಚ ವಿಭೋ ಖಲಾರೇ
ವಿಧ್ವಾಧಿರಾಜ ಮಯಿ ದರ್ಶಯ ತೇ ವಿಭೂತಿಂ .. 37..
ದೇವೀ ಮತಿರ್ಜಲಪತ್ರವಿಶಾಲನೇತ್ರಾ
ದೇವೀ ಚ ಸಿದ್ಧಿರಕಲಂಕಸುಧಾಕರಾಸ್ಯಾ .
ಭಯೋಷ್ಣತಾ ಚ ದಿನನಾಥಮಿವ ಜ್ವಲಂತಂ
ನಿತ್ಯಂ ಭವಂತಮಿಭವಕ್ತೃ ವಿಭೋ ಭಜೇ ತೇ .. 38..
ಸಿದ್ಧೇಂದ್ರವೇಷಭೃತಿ ಭೂಮಿಹಿತಾಯ ರುದ್ರೇ
ಕೈಲಾಸಶೈಲಮಧಿತಿಷ್ಠತಿ ವಜ್ರಪಾಣಿಃ .
ಧೃತ್ವಾ ಗಜೇಂದ್ರಮುಖವೇಷಮಮುಷ್ಯ ಪುತ್ರೋ
ಭೂತ್ವಾ ವಿಭುರ್ನಯತಿ ಪಾರಿಷದಾನಶೇಷಾನ್ .. 39..
ಸಮೋದಯಂತು ಹೃದಯಂ ದ್ವಿರದಾನನಸ್ಯ
ದೇವಸ್ಯ ಸಿದ್ಧಿಧಿಷಣಾ ಹೃದಯೇಶ್ವರಸ್ಯ .
ಏತಾ ವಸಂತತಿಲಕಾಃ ಕವಿಕುಂಜರೇಣ
ಗೀತಾಃ ಕರ್ಯಾಪ್ಯಮಲಭಾವನಯಾ ಯುತೇನ .. 40..
.. ಇತಿ ಶ್ರೀಭಗವನ್ನೃಹರ್ಷಿರಮಣಾಂತೇವಾಸಿನೋ ವಾಸಿಷ್ಠಸ್ಯ
ನರಸಿಂಹಸೂನೋಃ ಗಣಪತೇಃ ಕೃತಿಹೇರಂಬೋಪಸ್ಥಾನಂ ಸಮಾಪ್ತಂ ..

Encoded and proofread byDPD

herambopasthAnam

pdf was typeset on January 21, 2023

Please send corrections to sanskrit@cheerful.com

